

غلو اور عالی

حقیقت کیا ہے

الفقیہ الحکیم السید محمد احسن زیدی (مجتہد)

ڈاکٹر آف ریلیجنز اینڈ سائنس

غالی اور غلو

بِسْمِ اللَّهِ الرَّحْمَنِ الرَّحِيمِ

فضائل محمد و آل محمد صلوات اللہ علیہم اجمعین کی نشر و اشاعت روکنے کے لئے ایک قدیم،

گھریلو، مومنانہ حربہ؟

شیعہ سنی لیبل کے نظامِ اجتہاد نے محمد و آل محمد کو عام انسانی سطح پر لانے اور رکھنے کے لئے ہزاروں تدابیر اختیار کی تھیں۔ جو علمائے حق نے دلیل و براہین سے اور فداکارانِ محمد و آل محمد نے اپنی قربانیوں اور عقائد کے استحکام سے رفتہ رفتہ باطل کر دیں۔ لیکن ایک تدبیر ایسی بھی ہے جس سے اچھے خاصے علمائے حق بھی متاثر ہوتے رہے ہیں۔ اور بڑے عاجزانہ انداز میں دبی دبی باتیں کرتے رہے ہیں۔ اور بعض بعض تو سیدنتانِ کربلا کے سرور میں سر ملا کر شیطانی راگ الاپنے میں شامل ہو گئے ہیں۔ وہ تدبیر یہ ہے کہ:

”جس قول سے محمد و آل محمد انسانی عقل سے بلند ہو جائیں اس قول کو ”غلو“ اور اس قائل کو ”غالی“ کہہ دو۔ پھر وہ احادیث سامنے رکھ دو جو حضرات آئمہ علیہم السلام نے ”غلو“ اور ”غالیوں“ کی مذمت میں بیان کی ہیں۔“

اس طرح جو شیعہ اور سنی حضرات محمد و آل محمد کے فضائل و مناقب کو انتہائی حدود تک مانتے اور بیان کرتے ہیں اگر ایسے لوگ شیعوں میں ہوں تو انہیں اپنے شیطانی اور قدیم طریقہ کے مطابق ”غالی“ اور ”مفوضہ“ کہہ کر ان کی مذمت کی جائے اور اگر فضائلِ محمد و آل محمد بیان کرنے والے اہلسنت میں ہوں تو انہیں ”صوفیا“ کہہ کر الگ کر دیا جائے اور فضائلِ محمد و آل محمد پر لکھنے والوں اور ان کتابوں سب کو ”غالی“ اور ”صوفی“ کہہ کر ان سب کا راستہ روکا جائے۔

ہم نے اس تدبیر کا ستیاناس کرتے رہنا اپنا فریضہ قرار دیا ہے اس فریب کی نقاب کشائی کی ہے۔ اور قارئین حضرات کو اس تدبیر کے باطل کرنے کے لئے درج

ذیل دو مسلمات کی طرف متوجہ کرتے ہیں۔

اول یہ کہ انسانی عقل ہمیشہ ترقی پذیر رہی ہے۔ انفرادی طور پر بھی اور اجتماعی حیثیت سے بھی۔ لہذا آج سے پہلے کے اور آج تک کے عقلی مسلمات وہ معیار نہیں ہیں جو دینی احکام و علل پر محاکمہ کر کے حق و باطل پر آخری حکم لگا کر کوئی مادی دلیل قائم کر سکے۔ ورنہ وحی والہام اور دین کی تمام بنیادیں مسمار کرنا پڑیں گی۔ یہی نہیں بلکہ آج اس دنیا میں وہ تمام مسلمات مضحکہ اور بچگانہ تصورات ثابت ہو چکے ہیں، جن پر صدیوں عقلا اور عقل انسانی اور تمام انسان متفق اور مطمئن رہ کر اپنی ترقی کے پروگرام بناتے چلے آئے تھے۔ مثلاً ہواؤں، فضاؤں اور خلاؤں میں انسانی پرواز۔ کائنات میں دور سے دور گزرنے والے حالات و بیانات کو آنکھوں کے روبرو بند کمروں میں پہنچانا، بلمشافہ بات چیت و سوال و جواب کرنا۔ اور تمام مادی و ٹھوس رکاوٹیں نظر کے راستے سے ہٹا دینا وغیرہ۔ لہذا اگر محمدؐ و آل محمدؑ کی کوئی فضیلت کل یا آج سمجھ میں نہیں آئی یا نہیں آتی تو یہ اس فضیلت کے غلط ہونے یا غلو کا ثبوت نہیں بلکہ انسانی عقل کی بیچارگی اور تنگ دامنی اور ترقی پذیر ہونے کا ثبوت ہے۔ لہذا مجتہدین اگر اسلام کی کسی حقیقت کو واقعی نہیں سمجھتے تو انہیں چاہئے کہ اصول فقہ کی چار دیواری کو خیر باد کہہ کر باہر روشنی میں آئیں اور اہل علم سے استفادہ کریں۔ سائنس کی اس دنیا میں اور اس ایٹمی دور میں اپنے سکلڑے ہوئے علم اور اپنی بگڑی ہوئی عقل کا کسی ڈاکٹر آف سائنس سے علاج کرائیں۔ اور پھر باہر ہیز زندگی اختیار کریں۔ اور محمدؐ و آل محمدؑ کی بتائی ہوئی روحانی غذا کھائیں۔ اپنی چیرہ دستیوں سے توبہ کریں۔ اللہ سے ہدایت کی دعا مانگیں

شاید ان پر رحم کر دیا جائے اور ان کے علم کی پھٹی ہوئی چادر میں پیوند لگا دیا جائے اور ان کی ہزار سالہ مردہ عقل پر فہمِ باذنی پڑھ دیا جائے۔

دوسرا مسلمہ یہ ہے کہ جو کچھ کلام اللہ اور کلامِ معصوم میں کہا گیا ہے۔ اگر ہم وہی کچھ کہیں اور ان ہی الفاظ میں کہیں تو ہم نہ ”عالی“ ہیں نہ غلط گو ہیں۔ اور ہم مجتہدین پر یہی تقاضہ کرتے ہیں کہ آؤ ہم تم دونوں اس کے پابند ہو جائیں کہ جو کچھ کہیں گے۔ وہ وہی کچھ ہوگا اور اتنا ہی ہوگا جو اللہ و رسول نے کہا ہو۔

اللہ تعالیٰ نے فرمایا ہے۔

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ ۝ (5/44)

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ ۝ (5/45)

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْفٰسِقُونَ ۝ (5/47)

”اور جو کوئی اللہ کے نازل کردہ احکام سے فیصلے نہیں کرتے ایسے ہی لوگ ہیں جو حق پر پردہ ڈالنے والے مجرم یعنی کافر ہیں ۝

اور جو کوئی اللہ کے نازل کردہ احکام سے فتویٰ نہ دے وہ غلط کار (ظالم) ہے ۝

اور جو کوئی اللہ کے نازل کردہ احکام سے فتویٰ یا فیصلہ نہ دے وہی قانون شکن

(فاسق) لوگ ہیں۔“ (5/44, 45, 47 سورۃ مائدہ)

کافر، ظالم، فاسق ہونا قابلِ نفرت جرم ہے لیکن فضائلِ محمد و آلِ محمد کا منکر، دشمنِ محمد و آلِ محمد ہونا ناقابلِ معافی جرم ہے۔

یہ نام نہاد علما نہ اللہ و رسول کے احکام کے پابند رہے ہیں اور نہ رہ سکتے ہیں۔ ان پر ابلیس نے یہ واجب کر دیا ہے کہ وہ اللہ و رسول کی صرف وہ بات مانیں جو طاغوت کو

پسند ہو اور ہر اس بات سے بچ کر نکل جانے کا انتظام کر لیں جو طاعوت کو ناپسند ہے۔
چنانچہ اللہ نے نظامِ اجتہاد کے دونوں بازوؤں یعنی مشرکین اور یہودیوں کی پوری
اور دوہری اسکیم کو یوں ہم تک پہنچایا ہے کہ :-

يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ مِنَ الَّذِينَ قَالُوا آمَنَّا
بِأَفْوَاهِهِمْ وَلَمْ تُؤْمِنْ قُلُوبُهُمْ وَمِنَ الَّذِينَ هَادُوا وَسَمِعُونَ لِلْكَذِبِ سَمْعُونَ
لِقَوْمٍ آخِرِينَ لَمْ يَأْتِنُوكَ يَحْزِرُونَ الْكَلِمَةَ مِنْ بَعْدِ مَوَاضِعِهِ يَقُولُونَ إِنْ
أُوتِينَا هَذَا فَخُذُوهُ وَإِنْ لَمْ تُؤْتُوهُ فَاحْذَرُوا.. (5/41)

”اے رسول تم ان لوگوں کی طرف سے رنج و ملال نہ کرو۔ جو بظاہر مومن بنے ہوئے
ہیں اور دلوں میں کفر چھپائے ہوئے کفر اور کافرانہ مذہب کو نافذ کرنے میں حد بھر
کوشش کر رہے ہیں۔ اور ان یہودیوں کی طرف سے بھی محزون نہ ہونا جو مذکورہ گروہ
کے منصوبہ میں مُمد و معاون ہیں۔ اور ادھر اس مرکزی قوم کے احکامات پر بھی عمل
پیرا ہیں جو تمہارے پاس نہیں آئی اور اسی مقصد کے لئے تمہارے بیان کردہ اور قرآن
میں نازل شدہ کلام کے مفاہیم بدل بدل کر لوگوں میں پھیلا رہے ہیں۔ اور قرآن میں
مذکورہ قوم (25/30) کو یہ بتا دیا ہے۔ کہ اگر رسول تمہیں یہی تعبیرات اور مفاہیم
بتائے تو قبول کر لیا کرو اور اگر ان تعبیرات و مفاہیم کے خلاف کچھ اور بتائے تو انکار
کئے بغیر بچ کر رہا کرو“۔

قارئین دیکھیں کہ ہمارے مجتہدین، خواہ شیعہ ہوں خواہ سُنی ہوں، قرآن
میں مذکور اسی پالیسی پر عمل کرتے ہیں۔ یعنی قرآن کا انکار نہیں کرتے تاکہ کفر چھپا
رہے۔ مگر یہ نہیں مانتے کہ قرآن میں ہر چیز کا بیان موجود ہے۔ (16/89) بلکہ
اس میں یہ تبدیلی اور اضافہ کر کے مانتے ہیں کہ ہر چیز نہیں بلکہ یہاں اللہ کا منشا یہ ہے

کہ روزہ نماز و دین کے مسائل کی ہر چیز بیان ہوئی ہے۔ پھر وہ یہ بھی نہیں مانتے کہ قرآن میں ہر ہر چیز کی تفصیل موجود ہے (12/111) یا یہ کہ قرآن ایک مفصل کتاب ہے (6/114 انعام) وہ کہتے ہیں کہ یہاں بھی کائنات کی ہر تفصیل مقصود نہیں ہے۔ بلکہ دینی احکام کی تفصیل مذکور ہے۔ اگر ہم ان سے یہ پوچھتے ہیں کہ تمہیں یہ اطلاع کہاں سے اور کس ذریعہ سے ملی ہے تو وہ اپنی عقل، اپنے اصول فقہ اور اپنے زلیغ سے متشابہت والی آیات اور بیانات کا ڈھیر لگا دیتے ہیں۔ اور جب موڈ میں ہوتے ہیں اور کوئی خطرہ سامنے نہیں ہوتا تو یہاں تک مان لیتے ہیں کہ قرآن میں دین کے بھی تمام احکام کی تفصیل نہیں ہے۔ چنانچہ ان کی بنائی ہوئی فہرستیں موجود ہیں۔ نماز کی رکعات، زکوٰۃ کی تفصیلات۔ نماز کی ترتیب اور لاکھوں دینی احکام کی نفی کر دیتے ہیں۔ یعنی مذکورہ بالا تینوں آیات کے اس مفہوم کا بھی انکار کر دیتے ہیں جو ہمارے دباؤ سے تسلیم کیا تھا۔ لہذا وہ نہ قرآن کو قرآن کے الفاظ کے ساتھ مانتے ہیں نہ حدیث کے الفاظ پر ایمان رکھتے ہیں۔ وہ نام کتاب اور سنت کا لیتے ہیں۔ لیکن ایمان قرآن کے ارشاد (5/41) کے مطابق طاغوتی اور خود ساختہ تعبیرات پر رکھتے ہیں۔

آمننا بالرسول^۱ والقرآن دلوں میں نہیں زبانوں پر ہے۔ ایک بار پھر سنئے۔ حدیث میں معصوم^۲ کے الفاظ دیکھئے پھر ہمارا ترجمہ پڑھئے اور کسی مجتہد سے یا کسی عربی جاننے والے کو ہمارا ترجمہ دکھائیے اور پوچھئے کہ ترجمہ میں کسی لفظ کا غلط ترجمہ کیا ہے؟ اگر ہمارا ترجمہ حدیث کے الفاظ کے مطابق ہے تو مجتہد سے کہئے کہ وہ حدیث پر ایمان لائے۔ اور وہ سب کچھ کھلے دل سے تسلیم کرے جو حدیث اور امام^۳ چاہتے ہیں۔ سنئے کہ پانچواں اور چھٹا امام علیہما السلام فرماتے ہیں۔

عن ثعلبہ بن میمون عن زرارةؓ انه سمع ابا جعفر و ابا عبد الله عليهما السلام يقولان : ان الله تبارك و تعالیٰ فوض الی نبیہ امر خلقه لينظر كيف طاعتهم ثم تلا هذه الآية ”مَا آتَاكُمْ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“ (حشر 59/7) (كافي كتاب الحججة باب النفويض) (ظفر جلد اول صفحہ 306)

”ثعلبہؓ نے زرارہؓ سے اور انہوں نے امام محمد باقر اور امام جعفر صادق علیہما السلام سے سنا کہ دونوں نے فرمایا ہے کہ اللہ نے اپنی مخلوق کا کام یا حکم یا اقتدار یا دین یا انتظام یا معاملہ اپنے نبیؐ کو سپرد کر دیا تاکہ اللہ یہ دیکھے کہ اس کی مخلوق اس کے نبیؐ کی کیسی اطاعت کرتی ہے؟ یہ فرما کر دونوں نے سورہ حشر کی ساتویں آیت پڑھی۔ جو کچھ رسولؐ تمہیں دے وہ لے لو اور جس چیز سے باز رکھے باز رہو“۔

قارئین کرام انصاف کریں کہ اگر ہم اردو میں یہ کہیں کہ:-

1- کائنات کی تمام مخلوقات پر محمد مصطفیٰ صلی اللہ علیہ وآلہ وسلم کی اطاعت واجب ہے۔
2- تمام مخلوقات اپنے ہر معاملہ اور ہر ضرورت میں آنحضرتؐ کی رضا جوئی پر مامور ہے۔

3- کسی مخلوق کو یہ حق نہیں دیا گیا کہ کوئی چیز بھی محمدؐ کے علاوہ کسی اور سے لے سکے۔
اور جو چیز محمدؐ کے نزدیک ناپسندیدہ ہو اُسے لے سکے اور اس سے باز نہ رہے۔

4- اور جو کچھ کسی مخلوق کے پاس ہے۔ اور اللہ اس سے خوش ہے۔ تو ماننا پڑے گا کہ وہ چیزیں محمدؐ نے دی ہیں اور ان کی رضامندی اور خوشی سے لی گئی ہیں۔

5- اور چونکہ مخلوق کا وجود محمدؐ کی ظاہری پیدائش سے لاکھوں سال پہلے سے ہے۔ لہذا لازم ہے کہ روز اول سے تمام مخلوق کو جو کچھ ملا وہ محمدؐ سے ملا ہو۔

اب ہم کلام اللہ کے الفاظ میں چند دعاوی پیش کرتے ہیں۔ مثلاً

(1) رسول اللہ صلی اللہ علیہ وآلہ وسلم اس قرآن کے اور ہمہ قسمی دانش و حکمت کے معلم تھے اس لئے کہ قرآن نے یہ دعویٰ کیا ہے۔ (بقرہ 2/151, 239)

(2) اور یہ کہ قرآن کریم پوری کائنات کی ہر چیز اور ہر حالت اور واقعہ کا علم اور تفصیل اپنے اندر محفوظ رکھتا اور بیان کرتا ہے۔

(یوسف 12/111)، (نحل 16/89)، (انعام 6/59)

(3) لہذا ہمارے رسول کائنات کی کسی گزشتہ، موجودہ اور آئندہ ہر چیز اور واقعہ کی تفصیلات سے ناواقف نہ تھے۔ (نساء 4/113)

(4) اور یہی ثبوت ہے اس حقیقت کا کہ آپ تمام گزشتہ، موجودہ اور مستقبل میں آنے والے افراد انسانی اور امتوں کے اعمال و اقوال پر چشم دید گواہ بنائے گئے (نحل 16/89) اور ہر قوم کی ہدایت پر مامور ہوئے۔ (الرعد 13/7)

(5) اور اپنے مشن کو جاری رکھنے کیلئے تمام ماضی و حال و مستقبل کے علوم سے اپنی امت کے افراد کو مرصع اور تیار کیا تاکہ وہ نوع انسان کے ہر سوال کا، ہر ضرورت کا حل پیش کرتے رہیں۔ (بقرہ 2/151, 239) اور (نحل 16/43)

(6) اور جن حضرات کی منشا، منشا، خداوندی ہو۔ (دھر 76/30)

(7) جن حضرات کی ہر بات رسول اللہ کی طرح وحی خداوندی کہلائے۔ (نجم 53/3-4)

(8) اور جن حضرات کی کسی بات میں گمراہی کا شائبہ تک نہ ہو۔ (نجم 53/1-2)

(9) اور یہ واجب کر دیا کہ ہر سوال، ہر مسئلہ، ہر حکم اور ہر فیصلہ کلام اللہ کے الفاظ میں برقرار رکھا جائے اور جو اس کے خلاف عمل کرے وہ فاسق و ظالم و کافر کہلائے۔

(سورۃ مائدہ 47-5/44)

بتائیے ہم نے مندرجہ بالا قرآن وحدیث کے مفہیم اور الفاظ سے کہاں تجاوز کیا ہے؟

اور اگر تجاؤز نہیں کیا؟ تو کسی شیعہ عالم کو یہ حق کہاں سے اور کیسے ملے گا کہ وہ ایسا عقیدہ رکھنے والوں کو غلط کار قرار دے؟ اور جب کہ امت مسلمہ کی کثرت کا یہی عقیدہ چلا آ رہا ہو۔

(2) غلو اور غالی کا استعمال اور معانی معصوم کی زبانی

یہاں قارئین دیکھیں گے کہ یہ الفاظ کتنے قدیم ہیں اور ان کا صحیح استعمال کہاں کیا جانا چاہئے؟ چنانچہ حضرت علی علیہ السلام کفر کی اصطلاح کو بیان کرتے ہوئے غلو کو کفر کی چار بنیادوں میں سے ایک بنیاد قرار دیتے ہیں۔ حدیث سنئے کہ جناب سلیم بن قیس الہلالی بتاتے ہیں کہ:-

عن سلیم بن قیس الہلالی عن امیر المؤمنین صلوات اللہ علیہ قال : بنی الکفر علی اربع دعائم - الفسق و الغلو و الشک و الشبهة و الغلو علی اربع شعب - علی التعمق بالرأی - و التنازع فیہ - و الزیغ - و الشقاق - فمن تعمق لم ینب الی الحق ولم یزدد إلا غرقاً فی الغمرات ولم تنحسر عنه فتنة الاغشیته اخرای، و انخرق دینہ فهو یھوی فی امر مریج، و من نازع فی الرأی و خاصم شھر بالعتل من طول اللجاج و من زاغ قبحت عنده الحسنه و حسنت عنده السيئة و من شاق اعورت علیہ طرفه و اعترض علیہ امره، فضاق علیہ مخرجه اذالم یتبع سبیل المؤمنین..... (ظفر جلد 2 صفحہ 402-401) (کرنی جلد 4 صفحہ 114 تا 116)

جناب علیؑ مرتضیٰ نے فرمایا کہ کفر چار ستونوں پر قائم ہے (1) فسق اور (2) الغلو (3) الشک (4) شبہ۔ اس کے بعد آپ نے چاروں کو الگ الگ بیان فرماتے ہوئے غلو کے لئے یہ بیان دیا کہ:- ”غلو کے چار الگ شعبوں میں سے (1) اپنی یا کسی کی رائے کو صحیح ثابت کرنے کے لئے ڈوب جانا۔

(2) پھر رائے کے الگ الگ شاخیں نکال لینا۔

(3) ذاتی مقاصد کو پہلے سے قلب و ذہن میں جمالینا۔

(4) کسی ایک حقیقت کو توڑ توڑ کر ٹکڑوں اور حصوں میں ترتیب دینا۔

چنانچہ جو بھی، کسی بھی رائے کو حقیقت قرار دے کر اس میں اترتا چلا جائے وہ حق تک نہیں پہنچ سکتا۔ باطل کی امواج اسے غرق کر دیتی ہیں۔ اور وہ ایک فتنہ سے نکلنے نہیں پاتا کہ دوسرا فتنہ اسے لپیٹ میں لے لیتا ہے۔ اور اس کے دینی جذبہ کو تباہ کر دیتا ہے۔ اور وہ شخص تشویش میں مبتلا ہو جاتا ہے۔ اور جو شخص رائے میں نزاع پر قائم ہو جاتا ہے۔ اور اختلاف کرنے والوں سے برسریکار ہوتا ہے۔ وہ اپنی حماقتوں میں شہرت حاصل کر لیتا ہے۔ اور اسے مسلسل ندامتوں کا سامنا کرنا پڑتا ہے۔ اور جو شخص اپنے قائم کردہ تصورات کی حقانیت پر اڑ جاتا ہے۔ اس کے نزدیک غلطی روش صحیح اور راست روی غلط ہو جاتی ہے۔ اور جو شخص مومنین کے لئے مقرر شدہ راہ سے ہٹ کر افتراق و انتشار کی راہ اختیار کرتا ہے۔ اس پر خود اس کا اپنا عمل درآمد ملامت کرتا ہے۔ اور راہ راست اختیار کئے بغیر اس کا بیچ نکلنا ممکن نہیں رہتا ہے۔“

(3) قرآن کریم اور علماء نے غلو کے متعلق کیا فرمایا ہے، غلو و غالی کب سے موجود ہیں

قارئین کرام نے حضرت علی علیہ السلام کی زبانی غلو اور غالی کی مکمل تعریف (DEFINITION) اور اس کا ہر پہلو دیکھ لیا۔ اور اس پوری تفصیل کا لب لباب یا نچوڑ یہ ہے۔ کہ انسان کا اپنی ذاتی یا جماعتی عقل و بصیرت اور رائے کو آخری اور حتمی اور یقینی فیصلہ کا ذریعہ سمجھ کر باقی تمام دلائل و حقائق کو اپنی صوابدید کے ماتحت رکھنا۔ قرآن اور رسول کے کلام کو معیار بنانے کے بجائے اپنی رائے کو معیار بنانا۔ اور جو ان کی اپنی رائے ہو، اللہ و رسول کو اُس کے ماتحت رکھنا۔ اپنی رائے میں تبدیلی نہ کرنا

آیت وحدیث کے معنی ومفہم کو اپنی رائے کے مطابق بدل لینا۔ اور ان تبدیل کردہ مفہم پر اڑ جانا۔ اور جو لوگ آیت یا حدیث کے حقیقی مفہوم پر متوجہ کریں ان سے جھگڑنا اور اپنی رائے کی طرفداری میں اس حد تک پہنچ جانا کہ مسلمانوں میں تفرقہ (شقاق وخرق) پیدا ہو جائے۔ اس بیان کو سامنے رکھیں اور اب قرآن کریم سے غلو اور غالی کی عملی صورت اور مواقع ملاحظہ فرمائیں۔

اللہ نے فرمایا ہے کہ:-

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ أَلْفَهُآ إِلَىٰ مَرْيَمَ وَرُوحٌ مِنْهُ..... وَلَا تَقُولُوا ثَلَاثَةٌ إِنَّهُوَ خَيْرٌ لَّكُمْ..... سُبْحٰنَهُ أَنْ يَكُونَ لَهُ وَلَدٌ
(الح)(نساء 4/171)

”اے اہل کتاب اپنے دین میں غلو نہ کرو اور اللہ کی طرف حق کے سوا کوئی بات منسوب نہ کرو۔ مسیح عیسیٰ ابن مریم اس کے سوا کچھ نہ تھے کہ اللہ کے ایک رسول تھے اور ایک فرمان تھے۔ جو اللہ نے مریم کی طرف بھیجا تھا۔ اور ایک روح تھی اللہ کی طرف سے (جس نے مریم کے رحم میں بچہ کی شکل اختیار کی) پس تم اللہ اور اُس کے رسولوں پر ایمان لاؤ اور نہ کہو کہ۔ ”تین“۔ ہیں۔ باز آ جاؤ۔ یہ تمہارے ہی لئے بہتر ہے۔ اللہ تو بس ایک ہی خدا ہے۔ وہ بالاتر ہے اس سے کہ کوئی اس کا بیٹا ہو۔ زمین اور آسمان کی ساری چیزیں اُس کی ملک ہیں اور ان کی کفالت اور خبر گیری کے لئے بس وہی کافی ہے۔“ (4/171)

اگلی سورہ میں فرمایا ہے کہ:-

قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ

فَدَّضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ ۝ (مائدہ 5/77)

”کہو اے اہل کتاب اپنے دین میں ناحق غلو نہ کرو اور ان لوگوں کے تخیلات کی پیروی نہ کرو جو تم سے پہلے خود گمراہ ہوئے اور بہتوں کو گمراہ کیا اور سواء السبیل سے بھٹک گئے۔“

ان دونوں آیات کا ترجمہ علامہ مودودی صاحب (تفہیم جلد اول) کے قلم سے لکھا گیا ہے۔ تاکہ علامہ کی تحقیق پیش کی جاسکے پہلے آپ شیعہ مترجمین کا بیان سن لیں۔

مقبول احمد صاحب نے لکھا ہے کہ: 1- ”یعنی جو خدا نے باندھی ہے۔ اس سے تجاوز مت کرو جیسے حضرت عیسیٰؑ کو حد نبوت سے بڑھا ہوا اور حد اُلُوہیت پر فائز جانتے ہو۔“ (5/77)

امداد حسین کاظمی نے لکھا ہے کہ: 2- ”تفسیر صافی صفحہ ۱۴۴ پر ہے کہ تم اس حد سے تجاوز نہ کرو جو اللہ تعالیٰ نے مقرر کر دی ہے اور حضرت عیسیٰ علیہ السلام کو نبوت کی حد سے بڑھا کر اُلُوہیت کی حد تک بلند نہ کرو۔ یعنی حضرت عیسیٰ علیہ السلام کو نبیؑ ہی مانو جو خدا تعالیٰ نے بنایا ہے۔ اسے خدا ہی نہ سمجھ لو۔“ (5/77)

علامہ مودودی نے وضاحت میں فرمایا کہ: 3- ”یہاں اہل کتاب سے مراد عیسائی ہیں۔ اور غلو کے معنی ہیں کسی چیز کی تائید و حمایت میں حد تک گزر جانا۔ یہودیوں کا جرم یہ تھا کہ وہ مسیح کے انکار اور مخالفت میں حد سے گزر گئے اور عیسائیوں کا جرم یہ ہے کہ وہ مسیح کی عقیدت اور محبت میں حد سے گزر گئے۔“ (4/171) (تفہیم جلد اول صفحہ 427)

دوسری آیت پر یہ نوٹ دیا کہ :-

4- ”اشارہ ہے۔ ان گمراہ قوموں کی طرف جن سے عیسائیوں نے غلط عقیدے اور

باطل طریقے اخذ کئے۔ خصوصاً فلاسفہ یونان کی طرف جن کے خیالات سے متاثر ہو کر عیسائی اُس صراطِ مستقیم سے ہٹ گئے جس کی طرف ابتداءً ان کی راہنمائی کی گئی تھی۔ مسیح کے ابتدائی پیرو جو عقائد رکھتے تھے۔ وہ بڑی حد تک اس حقیقت کے مطابق تھے جس کا مشاہدہ انہوں نے خود کیا تھا۔ اور جس کی تعلیم ان کے ہادی و راہنما نے ان کو دی تھی۔ مگر بعد کے عیسائیوں نے ایک طرف مسیح کی عقیدت اور تعظیم میں غلو کر کے، اور دوسری طرف ہمسایہ قوموں کے اوہام اور فلسفوں سے متاثر ہو کر، اپنے عقائد کی مبالغہ آمیز فلسفیانہ تعبیریں شروع کر دیں۔ اور ایک بالکل ہی نیا مذہب تیار کر لیا جس کو مسیح کی اصل تعلیمات سے دور کا بھی واسطہ نہ رہا۔ (تفہیم جلد اول صفحہ 491)

اس کے بعد علامہ نے عیسائی مفکر کے بیانات لکھے ہیں۔ اور ثابت کیا ہے کہ عیسائیوں کے غلو پر انجیل سے کوئی ثبوت نہیں ملتا۔ ہم ان بیانات میں سے چند ایسے جملے لکھتے ہیں جو براہِ راست ہمارے عنوان سے متعلق ہیں۔

اول:- ”لیکن بلاشبہ وہ سینٹ پال ہی تھا۔ جس نے اس خطاب کو پورے معنی میں بولنا شروع کیا۔ پھر اپنے مدعا کو اس طرح اور بھی واضح کر دیا کہ:

”خداوند یسوع مسیح“ کی طرف سے بہت سے وہ تصورات اور اصطلاحی الفاظ منتقل کر دیئے جو قدیم کتب مقدسہ میں۔ ”خداوند یھوۃ (اللہ تعالیٰ) کے لئے مخصوص تھے۔“ (ایضاً صفحہ 494) اور

دوم:- ”عقیدہ تثلیث کا فکری سانچہ یونانی ہے۔ اور یہودی تعلیمات اس میں ڈھالی گئی ہیں۔ مذہبی خیالات بائبل کے اور ڈھلے ہوئے ایک اجنبی فلسفے کی صورتوں میں۔“ (صفحہ 194)

سوم:- ”تاہم یہودی لٹریچر میں یہ لفظ (روح القدس) شخصیت اختیار کرنے کے قریب پہنچ چکا تھا۔ پس اس عقیدے کا مواد یہودی ہے۔ اور مسئلہ خالص یونانی ہے۔“ (صفحہ ۱۹۴) اس کے بعد علامہ کا ریمارک پڑھنے کے قابل ہے۔ ”پھر جب فلسفہ کی ہوا مسیحیوں کو لگی تو بجائے اس کے کہ یہ لوگ اس ابتدائی گمراہی کو سمجھ کر اُس سے بچنے کی سعی کرتے۔ انہوں نے اپنے گذشتہ پیشواؤں کی غلطیوں کو نبھانے کے لئے ان کی توجیہات شروع کر دیں اور مسیح کی اصلی تعلیمات کی طرف رجوع کئے بغیر محض منطق اور فلسفے کی مدد سے عقیدے پر عقیدہ ایجاد کرتے چلے گئے۔ یہی وہ ضلالت ہے۔ جس پر قرآن نے اُن آیات میں مسیحیوں کو متنبہ فرمایا ہے۔“

(تفہیم القرآن جلد اول صفحہ 495)

(4) قرآن کریم اور علماء کے بیان پر ہماری چند باتیں

سب سے پہلے آخری بات نوٹ کر لیں کہ مسیحی علماء نے اپنے ذاتی تصورات و معلومات اور عقلی بصیرت سے جو رائے قائم کر لی تھی۔ وہ نہ صرف اس پر قائم رہے بلکہ اس رائے کی گہرائی میں اترنے کے لئے منطق و فلسفہ سے مدد لی۔ تو ریت اور یہودی مجتہدین کا اجتہاد اختیار کیا۔ اور اس گمراہی میں برابر الجھتے اور حق سے دور ہی دور ہوتے چلے گئے۔ اور حضرت علی علیہ السلام کے بیان کو صحیح ثابت کر دیا۔ یعنی معصوم نے سابقہ اقوام و سابقہ اجتہاد اور رائے کو خوب سمجھ کر غلو کی تفصیل بیان کی تھی۔ اور نتیجہ یہ نکلا کہ عیسائیوں میں بھی نئے فرقے اور انتشار پیدا ہو گیا۔ اور پھر یہ نوٹ کریں کہ عیسائیوں میں تثلیث کے عقیدے کا موجودہ انجیل سے بھی ثبوت نہیں ملتا۔ نہ کہیں تین خداؤں کا ذکر ہے۔ نہ تینوں کے ایک ہونے کی بات ہے۔ نہ حضرت عیسیٰ نے کوئی ایسا لفظ بولا ہے۔ جو انجیل میں ہو اور اس کے معنی

خدا ہوتے ہوں۔ اور آخری بات یہ ہے کہ غالی اور غلو شیعوں نے ایجاد نہیں کیا بلکہ یہ بیماری اس وقت سے موجود ہے۔ جب سے نظام اجتہاد نے انبیاء علیہم السلام کے مذاہب میں داخلی تخریب شروع کی تھی اور اُمتوں کو حریت عقل و رائے پر جم جانے کا سبق دیا تھا اور کتب خداوندی اور انبیاء کے الفاظ میں منہی اجتہاد (شیعہ سنی والا) یا مثبت اجتہاد (شیخیوں والا) سکھایا تھا۔ لہذا یہ بات واضح ہوگئی کہ غلو کرنے والا غالی اپنی بنیاد میں مجتہد ہوتا ہے۔ جو اصول فقہ، تقاضائے وقت، مصلحت و مفاد عمومی، الفاظ کی بحث، قرینہ حالی و مقالی، منطق و فلسفہ وغیرہ کی مدد لے کر قرآن یا حدیث میں غوطہ لگاتا ہے۔ اور پھر اپنی انفرادی و اجتماعی عقل و بصیرت سے ایک رائے قائم کرتا ہے۔ اور اسے اللہ و رسول کا فیصلہ سمجھ کر اپنے مقلدین پر نافذ کرتا ہے۔ اور جو شخص اس کی رائے سے اختلاف کرے اور بے چون و چرا عمل نہ کرے اسے اسلام سے خارج اور جہنمی کہتا ہے۔ اس کے برخلاف حقیقی شیعوں کا یہ عقیدہ اور مذہب اور عمل درآمد ہے کہ وہی کہو جو اہلبیت یا معصومین نے فرمایا ہے۔ یا آیت میں اللہ نے کہا اور ان ہی الفاظ میں کہو جو کلام اللہ یا کلام معصومین میں استعمال ہوئے ہوں۔ اور اپنی ذاتی عقل و بصیرت و مصلحت کو صرف کلام اللہ اور کلام معصوم کو سمجھنے اور عمل کرنے کی راہیں نکالنے میں صرف کرو۔ اور آیت یا حدیث ایسی حالت میں بھی بلاچوں و چرا قبول کرو جب کہ وہ سابقہ معلومات کے خلاف بھی ہو۔ ناگوار ہی کیوں نہ گذر رہی ہو۔ کسی اور آیت یا حدیث کے خلاف ہی کیوں نہ معلوم ہو رہی ہو۔ ایسے لوگوں سے غلو کا کوئی تعلق اور مناسبت نہیں ہو سکتی۔ لہذا شیعہ مجتہدین خود غالی ہیں۔ ان کا پورا نظام اجتہاد غلو کی بنیاد پر تعمیر ہوتا ہے۔ وہ جہاں دل چاہتا ہے اور مفید ہوتا ہے محمدؐ و آل محمدؐ کی توہین میں غلو کرتے ہیں اور جہاں یہ مفید نہیں ہوتا وہاں شیخیوں کی طرح مدح و ثنا میں غلو کرتے

ہیں۔ بہر حال مجتہدین ہی کے یہاں غلو اور غالی کو بارماتا ہے۔ شیعوں میں نہیں۔

(5) شیعہ مجتہدین نے حقیقی شیعوں کے خلاف غلو کا حربہ استعمال کیا تھا

یہاں ہم قارئین کو شیعہ مجتہدین کے ایک ہزار سال پہلے کا وہ مرکزی مقام دکھاتے ہیں۔ جہاں سے محمدؐ و آلِ محمدؐ صلوات اللہ علیہم اور مذہب شیعہ کے خلاف منصوبے بنا کر مجتہدین کو دیئے جاتے تھے۔ اور کوشش کی جاتی تھی۔ کہ محمدؐ و آلِ محمدؐ کو ان کے مقام بلند سے اتار کر عام انسانی سطح پر لایا اور رکھا جائے اور یہ سب کچھ ایک ایسی کتاب سے پیش کرتے ہیں جو 1294 ہجری میں شائع ہوئی تھی۔ یعنی ایک سو تین سال پہلے کے شیعوں کا مذہب بھی یہی تھا جو ہم پیش کر رہے ہیں۔ سنئے: ترجمہ کتاب مذکور کا:

لايخفى ان كثيراً من القدماء سيما القميين كانت لهم اعتقادات خاصة في الائمة بحسب اجتهادهم لا يجوزون تعدى عنها ويسمون التعدى "غلواً وارتفاعاً" حتى انهم جعلوا نفي السهو عن النبي "غلواً" بل ربما جعلوا التفويض المختلف اليهم (عليهم السلام) ومثل خوارق العادات عنهم او الاغراق في جلالتهم (ع) وذكر علمهم بمكنونات السماء والارض ارتفاعاً ومورثاً للتهمة وذلك لان الغلاة كانوا مختلفين في الشيعة ومخلوطين بهم مدلسين انفسهم عليهم و"ادعاء" ارباب ذلك القول كونه منهم اور روايتهم عنه وربما كانوا المنشاء روايتهم المناكير الى غير ذلك وبالجملة الظاهر ان القدماء مختلفين في المسائل الاصولية وربما كان شيء عند بعضهم فاسداً وكفروا غلواً وعند آخرين عدمه، بل مما يجب الاعتقاد۔ (كتاب اسماء الرجال ابو علي)

”مخفی نہ رہے کہ اکثر قدماء خصوصاً علمائے اہل قُم کا اعتقاد خاص تھا، درباب آئمہ کے

حسبِ اجتہاد اپنے اپنے وہ نہیں تجویز کرتے تھے اندک زیادتی کو اور موسوم کرتے تھے اس کو غالی اور اہل ارتقا حتیٰ کہ مسئلہ نفسی السہو عن النبی کے معتقد کو غالی کہتے تھے۔ اور قلیل علمائے قم نے تفریق کیا معنی میں تفویض کے اور ہر ایک نے سوئے آئمہ اُضافت دے کر علامت۔ ”فرقہ مفوضہ“۔ کے قائم کیا مثل خوارق عادات و اغراق جلالت یا علم بملکونات سما و ارض کا وہ اُس کے مُقر کو اہل ارتقا کہتے تھے۔ ولایت تہمت عقائد مذکور کا ٹھہراتے تھے۔ واہل غلات فرقہ شیعہ میں مخفی و مستور و مخلوط تھے۔ مابین۔ ”روايات ومحدثين“۔ شیعہ اور اکثر روایات منا کیر مروی ان لوگوں سے ہوئی ہیں۔ اور قدماء مسائل اصولیہ میں مختلف تھے۔ اور بعض وہی چیزیں ایسی تھیں کہ انہیں بعضوں کو نزدیک اس مقرر کو فاسد العقیدہ و کافر و غالی تصور کرتے تھے۔ اور زرد علمائے متاخرین عدل و توثیق اس راوی کی ہوئی۔“

(کتاب مجمع البحرین فی ادلة الفریقین صفحہ 800)

(الف) سوسال قدیم اردو، مجتہدانہ ترجمہ اور عربی و فارسی دانوں کے لئے
بیان کی وضاحت

قارئین کرام اس ترجمہ کو اس لئے لکھا گیا کہ ہم پر بددیانتی کا الزام نہ آنے پائے۔ اور اس لئے بھی قارئین قدیم عالمانہ اردو زبان کو بھی دیکھ سکیں۔ ورنہ اس ترجمہ میں عربی عبارت کی منشا و مراد کو تباہ کر دیا گیا ہے۔ کتاب کا مصنف یہ ثابت کرنا چاہتا تھا کہ جس طرح ہمارے مخالفوں کے یہاں غلط روایات ہیں۔ ہمارے یہاں بھی غلط روایات ہیں۔ آؤ دونوں مل کر صلح کر لیں۔ اس کتاب کے مقاصد میں مصنف

نے یہ مقصد بیان کر دیا ہے کہ دونوں فریق، شیعہ اور سنی میں حقیقتاً لفظی اختلافات ہیں۔ لہذا اس اختلاف کو دور کر کے مل بیٹھنا چاہئے۔ اس مقصد کے لئے مصنف نے یہ سب سے بڑے سائز کے نو سواٹھ (968) صفحات کی کتاب لکھی ہے۔ اور دونوں فریق کے اعتراضات اور دونوں طرف سے دئے ہوئے جوابات کو اس کتاب میں جمع کر دیا ہے۔ اور چونکہ یہ علماء کے لئے لکھی گئی ہے۔ لہذا دس دس بارہ بارہ صفحات پر مسلسل عربی یا فارسی کی عبارات اور حوالجات لکھتے گئے ہیں۔ اور دو تین سطریں بطور ترجمہ آخر میں لکھ دیتے ہیں۔ گویا اس کتاب کو پڑھنے والا ہر شخص عربی اور فارسی سمجھتا ہے۔ اسی اصول پر مندرجہ بالا ترجمہ کیا ہے۔ اور بہت سے الفاظ کو بلا ترجمہ کئے ترجمہ میں لکھ دیا ہے۔ مثلاً:-

’مسئلہ سہو عن النبی‘^۴، اگر اس جملہ کا ترجمہ کیا جاتا تو تم کے مجتہدوں سے شیعوں کے دل میں مستقل نفرت پیدا ہو جاتی۔ 2- قدام۔ 3- اغراق جلالہ۔ 4- خوارق عادات۔ 5- علم بمکونات وغیرہ پھر ترجمہ میں یہ جملے موجود ہیں۔ 1- فرقہ مفوضہ۔ 2- روایات و محدثین شیعہ۔ یہ عربی کے جملے ہیں جو خود ترجمہ میں بڑھادیئے ہیں اور اصل عربی عبارت میں ان کا کہیں وجود نہیں ہے۔ الغرض ہم مجبور ہوئے کہ عربی عبارت کا صحیح مفہوم آسان زبان میں اپنے قارئین کے روبرو پیش کریں تاکہ قارئین یہ دیکھیں کہ مصنف نے علامہ ابوعلیؑ کی کتاب سے یہ عبارت ایک غلط اور باطل مقصد کے لئے اٹھائی تھی۔ اور عبارت کی پوری روح کو تباہ کر کے وہ مقصد حاصل کیا جو اُس عبارت میں موجود نہ تھا۔ ذرا کسی عربی دان شخص کو یہ عربی کی عبارت دکھائیں

اور خود بھی دیکھیں کہ اس میں ایک لفظ ”ادعاء“ موجود ہے۔ جس کے معنی کوئی غلط دعویٰ کرنے کے ہوتے ہیں۔ اس لفظ کا مترجم و مصنف نے ترجمہ کیا ہوتا تو معلوم ہوتا کہ تم کے مجتہدین یہ غلط دعویٰ کرتے تھے کہ شیعوں میں عالی یا غلات چھپے ہوئے ہیں۔ بہر حال آئیے ہم دکھاتے ہیں کہ علامہ ابوعلی رضی اللہ عنہ نے کیا بتانا چاہا تھا؟۔

عربی عبارت کا حقیقی مفہوم

علامہ ابوعلیؒ یہ کہہ کر بات شروع کرتے ہیں کہ :- ”شیعوں سے یہ مخفی نہ رہے“۔ یعنی یہ ایک ایسی حقیقت ہے جسے چھپایا جا رہا تھا کہ شہر قم ملک ایران کے شیعہ مجتہدین کی کثرت محمدؐ اور آئمہ علیہم السلام کے متعلق تمام شیعہ علماء اور عوام سے الگ عقیدہ رکھتی تھی۔ اور ان کے وہ مخصوص اعتقادات ان کی مجتہدانہ ذہنیت کی وجہ سے قائم ہوئے تھے۔ اور انہوں نے اپنے طے کردہ عقائد سے آگے بڑھنے کا نام - ”غلو“ - رکھ دیا تھا۔ وہ کسی شیعہ کو اپنے مجتہدانہ عقائد میں اضافہ کرنے کی اجازت نہ دیتے تھے اور نہ ہی جائز سمجھتے تھے۔ ان کے نزدیک (معاذ اللہ) محمد مصطفیٰ صلی اللہ علیہ وآلہ وسلم غلطی اور بھول چوک سے معصوم نہ تھے۔ آنحضرتؐ کو بھول چوک (سہو و نسیان) اور غلطی سے معصوم ماننے کو بھی - ”غلو“ - اور - ”ارتفاع“ - (مرتبہ بلند کرنا) قرار دیتے تھے۔ یہی نہیں بلکہ قم کے مجتہدین محمدؐ و آئمہ کے لئے مسئلہ تفویض میں بھی باقی علمائے شیعہ اور شیعہ عوام سے مختلف عقائد رکھتے تھے۔ مثلاً وہ یہ نہ مانتے تھے کہ محمدؐ اور آئمہؑ کو زمین و آسمان کے وہ علوم یا علم حاصل ہے جو عام انسانوں سے پوشیدہ ہے۔ یعنی جس طرح عام انسان علم کائنات سے جاہل ہیں۔ اسی طرح (معاذ اللہ) محمدؐ و آئمہؑ بھی جاہل ہیں۔ وہ یہ بھی نہ مانتے تھے کہ محمدؐ و آئمہؑ سے

کوئی خرق عادات یعنی معجزہ ظہور میں آ سکتا ہے۔ اور محمدؐ و آئمہؑ کو ان علوم کا عالم یا صاحبان معجزہ ماننے کو بھی غلو اور ارتقاع قرار دیتے تھے۔ اور ان تمام شیعہ عوام اور علما پر غالی اور مفوضہ ہونے کی تہمت لگاتے تھے۔ جو محمدؐ و آئمہؑ کے مرتبہ کی بزرگی (جلالت) مانتا ہو یا انہیں علوم کائنات کا عالم اور صاحبان معجزہ سمجھتا ہو۔ اور ان تمام خود ساختہ مجتہدانہ عقائد کی بنیاد اس ادعایٰ یعنی غلط دعویٰ پر رکھتے تھے۔ ”کہ شیعوں میں غلو کرنے والے غیر شیعہ لوگ، شیعوں سے پوشیدہ طور پر شیعہ بن کر چھپے ہوئے ہیں۔“ اور یہ باطل دعویٰ کرنے والے اس قول کے قائل ارباب اجتہاد لوگ اس طرح یہ منشا پورا کرنا چاہتے ہیں کہ وہ پوشیدہ غالی گروہ شیعوں میں وہ مذموم روایات پھیلا رہا ہے۔ جن سے محمدؐ اور آئمہؑ کا مطلق معصوم، بھول چوک اور خطا سے بالکل منزہ اور علوم کائنات اور صاحبان معجزہ ہونا ثابت ہے۔ مطلب یہ کہ ایسے تمام محدثین اور راویوں کو غالی اور مفوضہ اور اہل ارتقاع اور خارج از مذہب شیعہ سمجھوان سے دور رہو اور تم کے مجتہدوں کو حقیقی علمائے شیعہ سمجھو اور آئندہ محمدؐ اور آئمہؑ کو عام انسانوں کی لائن میں کھڑا کر دو۔ اس کے بعد ابوعلیؑ بڑے پتہ کی بات بتاتے ہیں کہ منجملہ مندرجہ بالا مجتہدین کے عقائد اور کوششوں کے یہ بات بالکل ظاہر ہے کہ قدیم علمائے مجتہدین دین کے اصولی عقائد اور مسائل میں بہت مختلف تھے۔ اور اکثر یہ صورت حال پیش آتی رہی ہے کہ ان میں سے بعض مجتہدین ایک عقیدے کی بنا پر کسی شخص کو فاسد العقیدہ اور کافر و غالی اور مفوضہ قرار دیتے تھے۔ لیکن دوسرے مجتہدین کے نزدیک وہی فاسد العقیدہ اور کافر اور غالی اور مفوضہ شخص بالکل پکا مومن قرار پاتا تھا۔ بلکہ ان کے نزدیک وہ عقیدہ رکھنا واجب ہوتا تھا۔“

(6) اس قدیم بیان پر اور قرآن و حدیث کے اطمینان پر ایک مستقل فیصلہ

یہاں یہ کھل کر ثابت ہو گیا کہ شیعوں میں نظام اجتہاد کا مرکز ایران کے شہر قم میں تھا۔ اور یہ کہ قم کے مجتہد ہی وہ لوگ تھے۔ جنہوں نے غلو اور غالی کا ہوا دکھا کر محمدؐ و آل محمدؐ کے فضائل و مناقب کے خلاف روایات تیار کیں اور شیعوں میں پھیلائیں یہی لوگ حکومت ہائے ایران و عراق کی مدد سے ہمارے علماء کی کتابوں میں وہ اضافے کرتے رہے۔ جن کا ہم نے ذکر کیا ہے۔ یہی لوگ تھے۔ جنہوں نے علامہ صدوق رضی اللہ عنہ کی کتاب من لایحضرہ الفقیہ میں ”ان لوگوں پر لعنت“ کا جملہ بڑھایا جو انوں اور نمازوں میں۔ ”أَشْهَدُ أَنْ عَلِيًّا وَلِيُّ اللَّهِ وَوَصِيُّ رَسُولِ اللَّهِ وَخَلِيفَتُهُ بِلاَ فَضْلِ“ کا اعلان کرتے تھے۔ یہی وہ کاذب گروہ تھا۔ جس نے رسول اللہ کے نماز بھول جانے کی روایات کا اضافہ کیا۔ یہی وہ لوگ تھے۔ جنہوں نے نماز میں التحیات للہ اور اذان میں الصلوٰۃ خیر من النوم کو جائز لکھا۔ لہذا تمام مومنین کو چاہئے کہ ہر اس مطلب کو غلط سمجھیں اور کھل کر غلط قرار دیں جس میں محمدؐ و آل محمدؐ کی کسی حیثیت سے بھی اور کسی مقدار میں منقصت یا توہین محسوس ہوتی ہو۔ جب یہ ثابت ہو گیا کہ مومنین کے راہنما ایسے مجتہدین مسلسل موجود رہتے چلے آئے ہیں۔ جیسا کہ قم کا مرکز تیار کر رہا تھا۔ تو مومنین کو ہر وہ چیز ترک کر دینا لازم ہے۔ جو ان مجتہدین کو پسند ہو اور معصومین علیہم السلام اور مومنین کے عقائد کے خلاف ہو۔ اور ان لوگوں کو حضرت علی علیہ السلام کے فرمان کے مطابق غالی اور فاسد العقیدہ قرار دینا چاہئے مزید تصدیق کیلئے حسب ذیل ملاحظہ ہو۔

(7) شیخ مفید کا فیصلہ نبی مجتہدین دشمنان محمد و آل محمد تھے۔

قال المفید رحمة الله وقد سمعنا حكاية ظاهرة عن ابى جعفر محمد بن الحسن بن الوليد لم نجد لها رافعاً للتقصير وهي ما حكى عنه انه قال فى الغلو نفى السهو عن النبى والامام فان صحت هذه الحكاية عنه فهو مُقَصِّرٌ معه انه من علماء القميين ومشيختهم وقد وجدنا جماعة وروداً ينسبوا من قُومٍ يقصرون تقصيرا ظاهراً فى الدين وينزلون الائمة عن مراتبهم ويزعمون انهم كانوا لا يعرفون كثيراً من الاحكام الدينية حتى ينكت فى قلوبهم ورأينا من يقول انهم ملتجئون فى حكم الشريعة الى الراى والظنون ويدعون انهم من العلماء وهذا هو التقصير الذى لا شبهة فيه انتهى (كتاب نفس الرحمان فى فضائل سلمان)

”کہا شیخ مفید رحمۃ اللہ علیہ نے کہ تحقیق سنا میں نے حکایت ابو جعفر محمد بن الحسن بن الولید کی کہ نہ پایا ان کو کہ رفع کنندہ در باب تقصیر آئمہ کے اور ان کا قول ہے۔ کہ جو شخص اعتقاد رکھے کہ نسیان اور سہو آئمہ کو نہ ہوتا تھا۔ وہ عالی ہے۔ پس تقصیر ہے۔ باوجود اس کے کہ وہ علمائے اہل قم و مشائخ میں سے وہاں کے تھے۔ اور ہم نے دیکھا ایک گروہ کو اہل قم سے کہ تقصیر کرتے تھے دین میں اور پست کرتے تھے آئمہ کو مراتب عالیہ سے اور گمان کرتے تھے کہ آئمہ بھی منجملہ علماء کے تھے۔ کہ بسا احکام دین کو نہ جانتے تھے۔ اور احکام شرع میں رائے اور ظنون سے فتویٰ دیتے تھے۔ یہ تقصیر ہے بے شک“۔ (کتاب مجمع البحرين فى ادلة الفريقين صفحہ 801-800)

(الف) اس ترجمہ میں بھی تنگ دامنی عیاں ہے اور لا پرواہی پکار رہی ہے

اصل عبارت میں سہو و نسیان میں مبتلا ہو جانے میں نبی اور امام دونوں کو

رکھا گیا ہے۔ مگر سید صاحب نے ترجمہ میں نبیؐ کو نکال کر جرم کو ہلکا کر دیا ہے۔ ادھر قدیم اور بے ربط اردو بھی مفہوم کو دھندلا اور کمزور کر رہی ہے۔ ہم یوں کہتے ہیں کہ:-

”شیخ مفید رضی اللہ عنہ نے فرمایا کہ ہم نے ایک جانی پہچانی اور بالکل کھلی

ہوئی حکایت ابو جعفر محمد بن الحسن بن الولید کے متعلق سنی ہے۔ اور یہ کہ اُس نے اس

حکایت کی تردید میں رسول اللہ اور آئمہ کے فضائل بھی بیان نہیں کئے تاکہ اس کے

اوپر سے محمد و آل محمد کے مرتبہ کو گھٹانے یا تقصیر کرنے کا جرم ہٹ جاتا۔ اور وہ حکایت

جو اس (ابو جعفر محمد بن الحسن) کے متعلق مشہور ہے۔ یہ ہے کہ اس کا فتویٰ اور عقیدہ یہ

ہے کہ جو شخص رسول اللہ اور آئمہ معصومین کو بھول چوک اور خطا سے معصوم مانے وہ

غلو کرتا ہے۔ اور غالی ہے۔ اگر یہ حکایت صحیح ہے۔ تو وہ یقیناً محمد و آئمہ کے مرتبہ کو

گھٹانے والا ہے۔ اور اُس کا قم کے علماء میں سے ہونا اور قم کے علماء کا بزرگ کہلانا

قابل صد افسوس ہے۔ اور قم کی ایک جماعت ہمیں ہمارے پاس آ کر ملی ہے۔ جو کھل

کر بظاہر دین میں بھی نہایت پست درجہ کا تصور رکھتے تھے۔ اور آئمہ معصومین علیہم

السلام کو ان کے مقام بلند اور مرتبہ سے نیچے گراتے تھے۔ اور ان کا یہ اعتقاد تھا کہ وہ

حضرات دین کے بہت سے احکام سے ناواقف رہتے تھے۔ یہاں تک کہ ان کے دل

میں مسئلہ کا جواب نہ پہنچ جائے۔ ہم نے قم کے علماء میں سے ان لوگوں کو بھی دیکھا ہے

جن کا اعتقاد یہ تھا کہ آئمہ خود بھی شریعت کے احکام دینے میں ظن و قیاس اور رائے

واجہتہاد سے کام لیا کرتے تھے۔ اور اہل قم کے علماء یہ دعویٰ بھی کرتے ہیں کہ آئمہ بھی

باقی امت کے علماء کی طرح تھے۔ محمد و آل محمد کی منزلت، فضیلت اور مدارج میں کمی

کرنے کی یہ ایسی صورتیں ہیں جن میں شبہ کی گنجائش نہیں ہے۔“

قارئین یہاں یہ نوٹ کر لیں کہ اگر مسٹر ڈھکویا کوئی اور مجتہد کوئی ایسا بیان لکھے جس میں مندرجہ بالا عقائد کی تائید ہو۔ اور اس بیان کو شیخ مفیدؒ یا کسی اور حقیقی شیعہ عالم سے منسوب کیا جائے۔ تو یقیناً وہ ایک فریب ہوگا۔ چنانچہ ڈھکو صاحب نے اپنی کتابوں میں جہاں جہاں اس قسم کے حوالے دیئے ہیں اور کتابوں کے نام لکھے ہیں وہ سب فریب ہے۔ ہم شیخ مفیدؒ، شیخ صدوقؒ، محمد یعقوب کلینیؒ، علامہ طوسیؒ کے متعلق کوئی ایسی روایت یا بیان یا کتاب تسلیم نہیں کرتے جس میں محمدؐ و آل محمدؑ صلوات اللہ علیہم کی توہین ہو یا ان کے فضائل میں کمی یا ان کے درجات کو گھٹانا لکھا ہوا ہو۔ اور شیعہ مجتہدین یہ سب کام کرتے رہے ہیں۔

(1) انہوں نے قدیم ریکارڈ اور کتابوں کو ضائع کیا۔

(2) انہوں نے حقیقی علمائے شیعہ کی کتابوں میں کمی زیادتی کر کے ان کو ضائع کرایا۔

(3) انہوں نے خود کتابیں لکھ کر حقیقی علمائے شیعہ کے نام لگا دیں۔

(4) انہوں نے عالی۔ غلو اور مفوضہ کے حربے استعمال کیے۔

(5) اور ان ہی نے شیعہ راویوں اور محدثین کو بدنام کرنے کیلئے روایتیں گھڑیں۔

اور یہ حقیقت خاص طور پر نوٹ کر لیں کہ آئمہ معصومین علیہم السلام نے جہاں جہاں لفظ مفوضہ یا عالی و غلات کی مذمت کی ہے، وہاں ہر جگہ مجتہدوں کی مذمت ہے۔ جو شیعوں کو اور آئمہؑ کو بدنام کرنے کے لئے پبلک میں ایسے عقائد ان کی طرف منسوب کرتے تھے۔ جو عوام کی نظر میں اسلام کے خلاف تھے۔ اور ہم نے اس قسم کے چند لوگوں کا نام بنام ذکر کر دیا ہے (نظام ہدایت و تقلید)۔ اور یہ ہمارے زمانہ

کے شیعہ مجتہدین خود مومنین کے سامنے ہیں۔ ان کے عقائد سو فیصد وہی ہیں۔ جو ابھی ابھی حضرت شیخ مفید رضی اللہ عنہ نے قمیوں کے بیان کئے ہیں۔ ہم ان تمام لوگوں پر لعنت کرتے ہیں جو شیعہ کہلاتے ہیں اور محمدؐ و آل محمدؐ کے مقام بلند کو نہیں مانتے اور طرح طرح کے مقدس حیلے بہانے گھڑتے اور شیعوں کو گمراہ کرتے ہیں۔ ہمارے عوام کو محمدؐ و آل محمدؐ صلوات اللہ علیہم کے فضائل کو اس حد کے اندر تسلیم کرنے میں کوئی خوف و ہراس و تکلف نہیں ہونا چاہئے، جو خود معصومین علیہم السلام نے قائم کی ہے۔ اور جو عقل و قرآن و واقعات و فطرت کے عین مطابق ہے۔ اور وہ حد یہ ہے کہ

فرمایا۔

(1) ہمیں مخلوق تسلیم کرو۔ یہ مانو کہ اللہ نے ہمیں پیدا کیا ہمیں تربیت دی علم و فضل عطا کیا۔ اور یہ کہ ہم اللہ کے انتہائی مطیع و فرمانبردار بندے ہیں۔ اس کے بعد ہمارے متعلق جو بھی ہماری بیان کردہ احادیث میں ہو بلا تکلف تسلیم کرو۔ اور جس طرح دل چاہے ہماری فضیلت میں بیان کرو (قولوا ماشئتمہ)

اور یہ بھی کہ۔

(2) دیکھو اس دنیا میں تم لوگ ایسے اعمال نہ کرنا کہ ہمارے نام پر دھبہ لگے۔ اور دیکھو نیکیوں اور اچھائیوں اور دینی اطاعت میں کوئی شخص تم سے سبقت نہ لے جائے۔

(8) مجتہدین کو یہ حدیث سنائیں اور اقرار یا انکار پر مجبور کریں

تمام شیعہ مجتہدین اور باقی دشمنان محمدؐ و آل محمدؐ کو خبر کر دیں اور مومنین مذہب حقہ شیعہ اثنا عشریہ کو اور محمدؐ و آل محمدؐ صلوات اللہ علیہم سے محبت کرنے والے تمام مسلمانوں کو یہ خوشخبری سنا دیں کہ ہم جناب امام محمد تقی علیہ السلام کی بیان فرمودہ اس حدیث پر بھی لفظ بلفظ ایمان رکھتے ہیں۔

عن محمد بن سنان قال: كنت عند ابي جعفر الثاني عليه السلام فاجريت اختلاف الشيعة فقال: يا محمد ان الله تبارك وتعالى لم يزل متفرداً بوحدانيته ثم خلق محمداً وعلياً وفاطمةً، فمكثوا الف دهر، ثم خلق جميع الاشياء، فاشهدهم خلقها واجرى طاعتهم عليها وفوض امورها اليهم، فهم يحلون ما يشاؤون ويحرمون ما يشاؤون ولن يشاؤا الا ان يشاء الله تبارك وتعالى ثم قال: يا محمد هذه الديانة التي من تقدمها مرق ومن تخلف عنها محق ومن لزمها لحق، خذها اليك يا محمد -

(ظفری جلد 1 صفحہ 545 تا 546) (کافی کتاب الحجۃ باب مولد النبی جلد اول صفحہ 441)

جس میں محمد بن سنان کہتے ہیں کہ:- ”میں نے امام محمد تقی علیہ السلام کی خدمت میں شیعوں کا اختلاف بیان کیا تو فرمایا کہ اے محمد بن سنان حقیقت یہ ہے کہ اللہ تعالیٰ برابر تہنا و پگانہ موجود رہتا چلا آیا تھا۔ پھر اس نے محمدؐ اور فاطمہؑ کو پیدا کیا۔ اس تخلیق کے بعد ہزار ہا زمانے گذرتے رہے تب جا کر باقی چیزوں کو پیدا کیا اور محمدؐ اور فاطمہؑ کو ان اشیاء کی تخلیق میں ان پر شہادت دینے والا بنایا اور پوری کائنات کی تمام مخلوق پر محمدؐ اور فاطمہؑ کی اطاعت کرنے کا حکم جاری کیا۔ اور تمام مخلوق کے تمام معاملات محمدؐ اور فاطمہؑ کو سپرد کر دیئے۔ چنانچہ اس اطاعت اور اس سپردگی کی بنا پر محمدؐ اور فاطمہؑ مخلوق پر جس چیز کو چاہتے ہیں اسی وقت سے کھولتے اور عمل میں آزادی دیتے اور جس چیز کو چاہتے ہیں اس سے روکتے اور پابندی عائد کرتے چلے آ رہے ہیں۔ اور یہ کہ محمدؐ اور فاطمہؑ اللہ کی مرضی کے خلاف کچھ نہیں چاہتے۔ وہی کچھ چاہتے ہیں جو اللہ چاہتا اور پسند کرتا ہے۔ یعنی محمدؐ اور فاطمہؑ کے تصورات و خیالات و اقوال و اعمال اللہ کے ارادہ، مشیت، پسند اور مقاصد کے ساتھ بندھے ہوئے ہیں۔ اور یہ ناممکن ہے کہ

ان سے کوئی خلاف ورزی ظہور میں آئے۔ اے محمد بن سنان یہ ہی وہ دیانت دارانہ عقیدہ ہے۔ کہ جو کوئی اس سے آگے بڑھے وہ دین سے بچھڑ گیا (یعنی غالی ہو گیا) اور جو کوئی اس عقیدہ سے پیچھے رہ جائے (شیعہ مجتہد بن جائے) وہ دین کی فہرست سے مٹ کر تباہ ہو گیا۔ اور جس نے اس عقیدہ کو اپنے اوپر واجب و لازم کر لیا وہ ہم سے اور اللہ سے ملحق ہو گیا۔ اے محمد بن سنان تم اس عقیدے پر قائم رہو۔ مطلب یہ کہ تم کے مجتہدوں کے پیدا کردہ اختلاف کی قطعاً پرواہ نہ کرو۔ وہ اپنی دشمنی اور نظام اجتہاد کی حمایت میں غالی ہیں اور دین اسلام میں مقصر اور جہنمی ہیں۔ ان کو راہِ راست اور کسی بھی مذہب سے کوئی تعلق نہیں وہ دشمنانِ خدا اور رسول اور دشمنانِ انسانیت ہیں۔

.....